

Stedina għal-Riflessjoni Personali fuq it-Tieni Qari tal-Ewwel Hadd tal-Avvent (Sena Ċ)

Qari mill-Ewwel Ittra ta' San Pawl Appostlu lit-Tessalonikin

1 Tess 3:12-4:2

Huti, jalla l-Mulej ikattrikom u jfawwarkom bl-imħabba għal xulxin u lejn kulhadd, l-istess bħalma aħna nħobbu lilkom, halli jqawwilkom qalbkom u jkollkom qdusija bla għajb quddiem Alla, Missierna, għal meta jiġi Sidna Ġesù mdawwar bil-qaddisin tiegħu.

Fl-aħħar, hutu, intom tghallimtu minghandna kif għandkom timxu biex toghġbu lil Alla, kif tabilhaqq qegħdin iġġibu ruħkom; aħna f'Sidna Ġesù nitolbukom u nhegġukom biex tagħmlu xi haġa iżjed. Tafu x'taġħlim tajniekom permezz ta' Sidna Ġesù.

Il-Kelma tal-Mulej.

R/. Irroddu ħajr lil Alla

Illum l-ewwel Hadd tal-Avvent u ukoll il-bidu tas-sena liturgika. Dejjem hemm xi haġa ġdida meta naqilbu l-folja. Huwa dejjem mument ta' tama. X'ser jagħmel Alla ġewwa fina matul din is-sena?

Dan il-qari jfakkarna f'dak li hu sempliċi jew bażiku għall-ħajja tal-fidi tagħna. San Pawl jitlob:

“Jalla l-Mulej ikattrikom u jfawwarkom bl-imħabba għal xulxin u lejn kulhadd.”

1 Din l-ewwel sentenza tfakkarna fil-kliem ta' Ġesù meta jikkmandana biex inħobbu lil xulxin. L-imħabba hi l-qofol tal-fidi tagħna. Imma dan it-tagħlim għalkemm bażiku mhux dejjem sempliċi jew faċli. Illum fil-bidu tal-Avvent, San Pawl jistedinna biex inħarsu ftit lejn il-kwalità tal-imħabba tagħna.

Min huma n-nies li nħobb, dawk li jinsabu fiċ-ċirku tal-imħabba tiegħi?

Ejjew nieħdu ftit hin biex insemmuhom b'isimhom fil-qalb tagħna u nitolbu għalihom.



2 San Pawl jitlob biex “il-Mulej ikattrilna u jfawwarna bl-imħabba” ... li l-Mulej jurina kif inħobbu iktar.

Kif nista' nħobb lin-nies li għadni kif tlabt għalihom IKTAR?

X'inhuma l-grazzji li nixtieq minghand Alla li tant ihobbni biex din l-istess imħabba titkattar go fija lejn dawk ta' madwari?

3 San Pawl jistedinna f'dan il-qari biex inħobbu lil **“xulxin u lil kulhadd.”** Hawnhekk niltaqgħu mal-isfida biex inkabbru ċ-ċirku tal-imħabba tagħna.

Hawn niftakru fil-kliem ta' Ġesù:

“Għax jekk intom thobbu lil min ihobbkom, xi hlas jisthoqqilkom? Mhux il-pubblikani wkoll jagħmluh dan?”
(Mt 5:46)

Kif nista' nikber fl-imħabba matul din is-sena ġdida?

Min huma n-nies li bħallissa jinsabu barra ċ-ċirku tal-imħabba tiegħi? Forsi dawk li jaħsbuha differenti minni... dawk li jirritawni... dawk li jidhru differenti minni... dawk li wegġgħuni...?

Ejja nieħdu dan il-ftit hin biex nistaqsu lill-Ispirtu ta' Alla li dejjem magħna biex jurina fejn nistgħu nikbru fl-imħabba...

4 San Pawl jitlob lil Alla biex “iqawwi qalb”
in-nies ta’ Tessalonika.

Xi tfisser li l-Mulej iqawwili qalbi?

X’inhuma l-grazzji li għandi bżonn mingħand Alla
llum biex nkabbar iċ-ċirku tal-imħabba tiegħi?



Ejjew nisimghu l-kliem tal-qari għal darb’ohra
u nhallu dan il-kliem jidwi f’qalbna dan l-Avvent.